

---

Shri Dakshinamurtina Vasishthadibhyo Jnanopadesha Varnanam

ಶ್ರೀದಕ್ಷಿಣಾಮೂರ್ತಿನಾ ವಸಿಷ್ಠಾದಿಭ್ಯೋ  
ಜ್ಞಾನೋಪದೇಶವರ್ಣನಂ

Document Information



---

Text title : Shri Dakshinamurtina Vasishthadibhyo Jnanopadesha Varnanam

File name : dakShiNAmUrtinAvasiShThAdibhyojnAnopadeshavarNanam.itx

Category : shiva, shivarahasya, advice

Location : doc\_shiva

Proofread by : Ruma Dewan

Description/comments : shrIshivarahasyam | bhargAkhyah panchamAMshaH | adhyAyaH 25||

Latest update : June 18, 2023

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

February 1, 2024

*sanskritdocuments.org*

---



ಶ್ರೀದಕ್ಷಿಣಾಮೂರ್ತಿನಾ ವಸಿಷ್ಠಾದಿಭ್ಯೋ  
ಜ್ಞಾನೋಪದೇಶವರ್ಣನಂ



(ಶಿವಗೌರೀಸಂವಾದೇ)

ಮುನಯಃ -

ಕಟೀತಟಪರೀಲಸತ್ಕರಟಿಕೃತ್ತಿಕಾದ್ಯಂ ಶಿವಂ  
ತಡಿನ್ನಿಭಜಟಾಕುಟೀವಿದ್ಯತನಾಮಕೋಟಿಪ್ರಭಂ .  
ಸುರೋರುತಟಿನೀಶಿಖಂ ವಟತರೀರಧಸ್ತಾಸ್ಥಿ ತಂ  
ಸುರಾಸುರಗಣಾನನೋಜ್ವಲಕಿರೀಟಕೋಟಿಪ್ರಭಾ-  
ವಿರಾಜಿತಪದಾಂಬುಜಂ ನಿಟಿಲಲೋಲನೇತ್ರಂ ನುಮಃ .. 43..  
ಕಾಶಿಕೋಶಗತಕಾಶವಿಹೀನ ಕಾಶಿಕಾಪುರನಿವಾಸಕಾಶಯ .  
ಕಾಶಪೂಜ್ಯಪದ ವ್ಯೋಮಕೇಶ ನೋ ಜ್ಞಾನಕೋಶಮಖಿಲಂ ಭವಮುಕ್ತ್ಯೈ .. 44..

ಈಶ್ವರಃ -

ಮುನೀನಾಂ ವದನಾದ್ಧೇವಿ ಪ್ರಶ್ನಯಾಣಾಂ ತದಾ ಮಯಿ .  
ತುಷ್ಟಃ ಕಷ್ಟವಿನಾಶಾಯ ತದ್ಜ್ಞಾನಂ ಸಂವದಾಮ್ಯಹಂ .. 45..  
ಈಶ್ವರಃ - (ಶ್ರೀದಕ್ಷಿಣಾಮೂರ್ತೀಃ -)  
ಶ್ಶೃಣ್ವಂತು ವಾಮದೇವಾದ್ಯಾ ಮುನಯೋ ಮತ್ಪ್ರಸಾದತಃ .  
ಭವತಾಂ ಜ್ಞಾನಮಮಲಂ ಭವಿಷ್ಯತಿ ನ ಸಂಶಯಃ .. 46..  
ನಾತಪ್ತತಪಸೇ ದೇಯಮಿತಿ ಶ್ರುತ್ಯನುಶಾಸನಂ .  
ಭವಂತಸ್ತಪ್ತತಪಸಃ ಸರ್ವೇ ಮತ್ಪ್ರದಪೂಜಕಾಃ .. 47..  
ದಾಸ್ಯಾಮಿ ಮತ್ಪರಂ ಜ್ಞಾನಂ ಪ್ರಣಿಪಾತಪುರಃಸರಂ .  
ಏತದರ್ಥಂ ಪುರಾ ದೇವೈಃ ಪೃಷ್ಟೋಽಹಂ ಮುನಿಸತ್ತಮಾಃ .. 48..  
ತಾನಬ್ರವಂ ಸುರಗಣಾಃ ತಚ್ಚೃಣ್ವಂತು ಸುರರ್ಷಯಃ .  
ಅಹಮೇಕೋಽದ್ವಿತೀಯಶ್ಚ ವ್ಯಾಪಕೋಽಲಿಂಗ ಏವ ಹಿ .. 49..  
ಮತ್ತೋ ನಾನ್ಯಜ್ಞಗತ್ಕಿಂಚಿತ್ಪ್ರಥಗಸ್ತಿ ಮುನೀಶ್ವರಾಃ .

ಬ್ರಹ್ಮವೇದಮಿದಂ ಸರ್ವಮಾತ್ಮೈವೇದಂ ನ ಸಂಶಯಃ .. 50..  
 ನೇಹ ನಾನಾಸ್ತಿ ದೃಶ್ಯಂ ಯತ್ಸರ್ವಂ ಮಯ್ಯೇವ ಕಲ್ಪಿತಂ .  
 ಯಥೋರ್ಣನಾಭಿಃ ಸೃಜತೇ ಗ್ರಸತೇ ತಂತುಜಾಲಕಂ .. 51..  
 ತದ್ವಜ್ಜಗಂತಿ ಜಾತಾನಿ ಗ್ರಸಾಮಿ ವಿಸೃಜಾಮಿ ಚ .  
 ಮಯ್ಯೇವೇದಂ ಸ್ಥಿತಂ ವಿಶ್ವಂ ಮಯ್ಯೇವ ಲಯಮೇಷ್ಯತಿ .. 52..  
 ನಿತ್ಯೋಽಹಂ ನಿರ್ವಿಕಲ್ಪೋಽಹಮಶರೀರೋಽಹಮೇವ ಹಿ .  
 ಆಕಾಶಾತ್ಮಾ ವ್ಯಾಪಕೋಽಹಂ ನ ಹಿ ತದ್ಧರ್ಮಭಾಗಹಂ .. 53..  
 ಯತೋ ಭೂತಾನಿ ಜಾತಾನಿ ಯೇನ ಜೀವಂತಿ ತಾನ್ಯಪಿ .  
 ಯಸ್ಮಿನ್ನೀನಾನಿ ವಿಪ್ರೇಂದ್ರಾಃ ತದ್ಬ್ರಹ್ಮಾಹಂ ನ ಸಂಶಯಃ .. 54..  
 ಅಪಾಣಿವಾದೋ ಜವನೋ ಗ್ರಹೀತಾ ಪಶ್ಯಾಮ್ಯಚಕ್ಷುಃ ಸ ಶ್ರೃಣೋಮ್ಯಕರ್ಣಃ .  
 ಅಹಂ ವಿಜಾನಾಮಿ ಜಗದ್ಗತ ದ್ವಿಜಾ ನ ಮಾಮಹೋ ವೇತ್ತಿ ಚ ಮಾಯಯಾ ವೃತಃ  
 .. 55..  
 ವೇದೈಶ್ಚ ಸರ್ವೈರಹಮೇವ ವೇದ್ಯೋ ವೇದಾಂತಕೃದ್ವೇದವಿದೇವ ಚಾಹಂ .  
 ನೈವಾಸ್ತಿ ಬಂಧೋ ನ ಮಮಾಸ್ತಿ ಮುಕ್ತಿರಚ್ಛೋ ನಿರಚ್ಛೋಽಸ್ಮಿ ಮನೋವಿವರ್ಜಿತಃ  
 .. 56..  
 ಅಗಾಧಮಸ್ಪರ್ಶನರೂಪಭೂತಂ ತಥಾಸರಸಂ ನಿತ್ಯಮಸಂಗಮೀಶಂ .  
 ಭೂತೇಂದ್ರಿಯಾಣಾಮತಿರಿಕ್ತಮೀಶ್ವರಂ ಕೋಶಾದಿಹೀನಂ ತಮಸಃ ಪರಸ್ತಾತ್ .. 57..  
 ಜಾಗ್ರತ್ಸ್ವಪ್ನಸುಷುಪ್ತಾದಿಪ್ರಪಂಚಂ ಮನಸಾ (ರಜಸಾ) ತತಂ .  
 ತದ್ಬ್ರಹ್ಮಾಹಮಿತಿ ಜ್ಞಾತ್ವಾ ಸರ್ವಬಂಧವಿವರ್ಜಿತಃ .. 58..  
 ಸತ್ಯಜ್ಞಾನಾನಂದಮಯ ಅಹಮೇವ ಮುನೀಶ್ವರಾಃ .  
 ಮಾಂ ಯೋ ವೇದ ಸ ವೈ ವೇದ ಸರ್ವಮಿತ್ಯಾಹ ವೈ ಶ್ರುತಿಃ .. 59..  
 ಈಶಾವಾಸ್ಯಮಿದಂ ಸರ್ವಂ ಯತ್ಕಿಂಚಿಜ್ಜಗತೀಗತಂ .  
 ದೇಶಕಾಲಾದ್ಯವಚ್ಛಿನ್ನಂ ಮಾಂ ಜ್ಞಾತ್ವಾ ಮೃತ್ಯುವರ್ಜಿತಃ .. 60..  
 ಅದ್ವಿತೀಯೋಽಹಮೀಶಾನಃ ಏಕ ಏವಾಹಮೀಶ್ವರಃ .  
 ಜ್ಞಾತ್ವಾ ಮಾಂ ನ ಬಿಭೇತ್ಯೇವ ನ ದ್ವೈತಂ ತತ್ರ ವಿದ್ಯತೇ .. 61..  
 ದ್ವೈತೇ ಭಯಂ ಹಿ ಭವತಿ ಈಷದ್ವಾ ದುಃಖಮಶ್ನುತೇ .  
 ಸರ್ವೇಂದ್ರಿಯಗುಣಾತೀತಃ ಸರ್ವೇಂದ್ರಿಯವಿವರ್ಜಿತಃ .. 62..  
 ಸರ್ವಸ್ಯ ಪ್ರಭುರೀಶಾನಃ ಸರ್ವಸ್ಯ ಶರಣಂ ಸುಹೃತ್ .  
 ಪ್ರಾಕೃತೀಚೇ ಉದೀಚ್ಯೋಽಹಂ ದಕ್ಷಿಣಾ ವಿದಿಶಸ್ತಥಾ .. 63..  
 ಅಧಶ್ಚೋರ್ಧ್ವಂ ಚ ಯತ್ಕಿಂಚಿದ್ಭೂತಂ ಭಾವ್ಯಹಮೇವ ಹಿ .  
 ಪೂರ್ಣಂ ಪೂರ್ಣಮದಃ ಪೂರ್ಣಂ ಸಂಪೂರ್ಣೋಽಸ್ಮಿ ನಿರಾಮಯಃ .. 64..

ಅಶರೀರಃ ಶರೀರೇಷು ಪ್ರಾಣಾಪಾನೌ ಮನೋಮನಃ .  
 ದೇಹೇಂದ್ರಿಯಾಣ್ಯಥ ಪ್ರಾಣಾ ಮನಸಾ ಮುನಯೋ ಹ್ಯಹಂ .. 65..  
 ಕೂರ್ಮೋಽಜ್ಞಾನೀವ ಸರ್ವತ್ರ ಸೃಜಾಮಿ ವಿಸೃಜಾಮಿ ಚ .  
 ವಿನಶ್ಯತ್ಸ್ವ ವಿನಶ್ಯಂತಂ ಮಾಂ ಯೋ ವೇದ ಸ ವೇದವಿತ್ .. 66..  
 ದಿಕ್ಷ್ವ ಹೀನಂ ಹಿ ಮಾಂ ಜ್ಞಾತ್ವಾ ಶೋಕಂ ತರತಿ ಸತ್ತಮಾಃ .  
 ಕೋ ಮೋಹಸ್ತಸ್ಯ ಕಃ ಶೋಕಃ ಭಿನ್ನಗ್ರಂಥಿಃ ಸ ಏವ ಹಿ .. 67..  
 ಮಾಮಾತ್ಮಾನಂ ಪ್ರಿಯಂ ಜ್ಞಾತ್ವಾ ಆನಂದಂ ನ ಬಿಭೇತಿ ಚ .  
 ಮಯ್ಯೇವ ಚ ಜಗಜ್ಜಾತಂ ಮಯ್ಯೇವ ಸ್ಥಿತಮೇವ ಹಿ .. 68..  
 ಮಯ್ಯೇವಾಂತೇ ಸಮಭ್ಯೇತಿ ತತ್ತದ್ಧರ್ಮೋಪಲೇಪಿತಃ .  
 ವಾಚೋ ಮತ್ತೋ ನಿವರ್ತಂತೇ ಮನಸಾ ಮುನಿಸತ್ತಮಾಃ .. 69..  
 ಮಾಂ ಬ್ರಹ್ಮವಿದ್ಬ್ರಹ್ಮೈವ ಭವಿಷ್ಯತಿ ನ ಸಂಶಯಃ .  
 ಮಯಿ ಜ್ಞಾತೇಽಖಿಲಂ ಜ್ಞಾತಂ ಪುಚ್ಛಂ ಪುರುಷ ಏವ ಹಿ .. 70..  
 ಕಾಷ್ಠಾ ಗತಿಃ ಪರಾ ಚಾಹಂ ಮುಕ್ತೋಹಂ ಮೋಚಕೋಽಸ್ಮ್ಯಹಂ .  
 ಸ್ವಾವಿದ್ಯಯಾ ಸಂಸರಾಮಿ ವಿದ್ಯಯಾ ಮೋಚಕೋಽಸ್ಮ್ಯಹಂ .. 71..  
 ಅಜಿಘ್ರತೋಽಪಿಪಾಸೋಽಹಂ ದೇಹಪ್ರಾಣಮನೋಽತಿಗಃ .  
 ಅಶೀರ್ಯೋಹಂ ಸದಾಽದಾಹ್ಯ ಅಸಂಗ ಪುರುಷಸ್ತ್ವಹಂ .. 72..  
 ಮದ್ರಸಂ ಪರಮಂ ಜ್ಞಾತ್ವಾ ನಂದಿತೋ ಭವತಿ ದ್ವಿಜಾಃ .  
 ನೈವ ಜೀವೋ ನ ಚ ಜ್ಞಾನಂ ಸ್ವೇ ಮಹಿಮ್ನ್ಯಹಮಾಸ್ಥಿತಃ .. 73..  
 ಪುರುಷಸ್ತೌ ಪನಿಷದೋ ಜ್ಞಾತುಂ ಶಕ್ಯೋ ನ ಕರ್ಮಣಾ .  
 ಭೀತ್ಯಾಽನಲಾನಿಲೇಂದ್ರಾದ್ಯಾ ಭಾಂತಿ ವಾಂತಿ ಸೃಜಂತಿ ಚ .. 74..  
 ಸತ್ಯಕಾಮೋಽಸ್ಮ್ಯಸಂಕಲ್ಪಃ ಷಡೂರ್ಮಿರಹಿತಸ್ತ್ವಹಂ .  
 ನ ಜಾಯತೇ ವಾ ಮ್ರಿಯತೇ ನಾಯಂ ಜಾತೋ ಜನಿಷ್ಯತಿ .. 75..  
 ಪ್ರಾತಿಭಾಸಿಕಮೇವೇದಂ ಜಗದ್ವ್ಯೇತನ್ಮನೀಶ್ವರಾಃ .  
 ತದ್ಭರ್ತ್ಸಿನೈವ ಲಿಪ್ತಶ್ಚ ನ ಬಂಧೋ ಮೋಕ್ಷ ಏವ ಹಿ .. 76..  
 ನೈವ ಜಾತಂ ಜಗತ್ಕಿಂಚಿನ್ನಾಸ್ಯಾಂತಃ ಪರಮಾರ್ಥತಃ .  
 ಮೃಗತೃಷ್ಣಾನಿಭಂ ವಿಪ್ರಾಃ ಸ್ವಾಜ್ಞಾನಪರಿಕಲ್ಪಿತಂ .. 77..  
 ಮೃಗಾಣಾಂ ಮೃಗತೃಷ್ಣಾಬ್ಧೌ ಯಥಾ ಸತ್ಯತ್ವಕಲ್ಪನಾ .  
 ತದ್ವದ್ದೇಹಾಭಿಮಾನೇನ ಜಗತ್ಸತ್ಯತ್ವಕಲ್ಪನಾ .. 78..  
 ನರಾಣಾಂ ಜ್ಞಾನಿನಾಂ ವಿಪ್ರಾ ಮೃಗತೃಷ್ಣೇತಿ ತದ್ವಿದಾಂ .  
 ಕಥಂ ಪಿಪಾಸಾ ಭವತಿ ಅಜ್ಞಾನಾಂ ತದ್ವದೇವ ಹಿ .. 79..  
 ಸ್ವಮಾತ್ಮಾನಂ ಪರಂ ದೃಷ್ಟ್ವಾ ದೇಹಾದಿರಹಿತಂ ಶಿವಂ .

ಸದ್ಯ ಏವ ವಿಲೀಯತ ಸ್ವಾಜ್ಞಾನೋತ್ಥಜಗದ್ಗಣಃ .. 80..  
 ಅಹಂ ಭೂಮಾಽಖಿಲಾನಂದೋ ರಸೋಽಹಂ ಶಾಶ್ವತಃ ಪ್ರಭುಃ .  
 ವಿಭುದೇಹೇಂದ್ರಿಯಾಖ್ಯಾಂ ವೈ ಗಮಿತೋ ಮೂಢಕಲ್ಪನಾತ್ .. 81..  
 ಏಕೋಽಹಮೇವ ಭೂತಾತ್ಮಾ ಭೂತೇ ಭೂತೇ ವ್ಯವಸ್ಥಿತಃ .  
 ದೇಹೋದಯವಿನಾಶೇಷು ಅವಿನಾಶ್ಯಹಮೇವ ಹಿ .. 82..  
 ಯಥಾಂಧಕಾರೇ ಪುರುಷಂ ಸಂವೃತಂ ನೀಲವಾಸಸಾ .  
 ನ ಜಾನಂತಿ ಯಥಾನೈ ವೈ ಸ್ವಾತ್ಮಾನಂ ಜಾನತೇ ಸ್ವಯಂ .. 83..  
 ತಥಾ ಸರ್ವೇಂದ್ರಿಯಾಣಾಂ ಹಿ ಪ್ರತಿಷ್ಠಾಹಂ ಗತಾಗತೌ .  
 ಪುರುಷಃ ಷೋಡಶಾತ್ಮಾಹಂ ವಿವಿಧೇಂದ್ರಿಯಕಲ್ಪಕಃ .. 84..  
 ಚಕ್ಷುಃ ಶ್ರೋತಾ ತಥಾ ದ್ರಷ್ಟಾ ಮಂತಾ ಬೋದ್ಧಾಽಹಮೇವ ಹಿ . (ವಕ್ತಾ ಶ್ರೋತಾ)  
 ಏವ ಬ್ರಹ್ಮೈವ ಸರ್ವಂ ಹಿ ನಾನ್ಯಥಾ ಶ್ರುತಿರಾಹ ಹಿ .. 85..  
 ಅಯಮಾತ್ಮಾ ತಥಾ ಬ್ರಹ್ಮನ್ಬ್ರಹ್ಮೈವಾಹಂ ತಥಾ ದ್ವಿಜಾಃ .  
 ತತ್ತ್ವಮಸ್ಯಾದಿವಾಕ್ಯಾನಿ ಅಹಂ ಬ್ರಹ್ಮಾಸ್ಮಿ ನಿಶ್ಚಯಃ .. 86..  
 (ತತ್ತ್ವಮಸ್ಯಾದಿವಾಕ್ಯಾನಿ ಬೋಧಾರ್ಥಂ ಜ್ಞಾನಿನಾಂ ತಥಾ)  
 ಅಭೋಕ್ತಾರಮಕರ್ತಾರಮಸಂಗಮವಿನಾಶಕಂ .  
 ಜೀವಶ್ಚಾತ್ಮೇತಿ ತದ್ವಿತ್ತ್ವತತ್ತ್ವವಾಕ್ಯಾರ್ಥಕಲ್ಪನಾ .. 87..  
 (ಜೀವಶ್ಚಾತ್ಮೇತಿ ಹಿತ್ವೈಷಾ ನ ಶ್ರುತಿರ್ವದತಿ ಸ್ವಯಂ)  
 ಅಜ್ಞಾನಾಮೈಕ್ಯವಿಜ್ಞಾನಜ್ಞಾನಾರ್ಥಂ ಮುನಿಸತ್ತಮಾಃ .  
 ದ್ವಾಸುಪರ್ಣಾದಿವಾಕ್ಯಾನಾಂ ಕಲ್ಪಿತದ್ವೈತಕಲ್ಪನೇ .. 88..  
 ತತ್ತ್ವಮಸ್ಯಾದಿವಾಕ್ಯಾನಾಂ ಬೋಧನಾತ್ಸರ್ವಭೇವ ಹಿ .  
 ಅಸತ್ಯೇ ಸತ್ಯಮಾರೋಪ್ಯ ಮೂಢಾನಾಂ ಬೋಧದಾಯಿನೀ .. 89..  
 ಅರ್ಥವಾದೋಪಾಸನಾಭಿಃ ಕರ್ಮಭಿಃ ಶ್ರುತಿರಾಹ ಹಿ .  
 ಶಾಖಾಚಂದ್ರಗವಾರ್ತಾಭಿಃ ಕಲ್ಪಯಿಷ್ಯಂತಿ ಸತ್ತಮಾಃ .. 90..  
 ಕರೋತಿ ತಾರತಮ್ಯೇನ ಸ್ವಾಧಿಕಾರಾನುರೂಪತಃ .  
 ರತ್ನಕಾಂತಿಯಥಾ ರತ್ನೇ ದೃಶ್ಯತೇ ಚಲಿತೇವ ಸಾ .. 91..  
 ಆತ್ಮಾನನ್ಯತಯಾ ಭಾತಿ ತಥಾ ಮಯಿ ಜಗದ್ಗತಂ .  
 ನೇತ್ರಮಾಲಿನ್ಯತೋ ಭಾತಿ ಚಂದ್ರೇ ದ್ವಿತ್ವಂ ಜಲೇ ರವಿಃ .. 92..  
 ಅಭೈರ್ಗಚ್ಛದಿವಾಭಾತಿ ಸ್ವೇ ಮಹಿಮ್ನುಹಮಾಸ್ಥಿತಃ .. 93..

—  
ಈಶ್ವರಃ -

ಏತದೇವ ಪರಂ ಜ್ಞಾನಂ ನಾನಾಶ್ರುತಿಶಿರೋಗತಂ .

ಅಹಂ ಬ್ರಹ್ಮೇತಿ ವಿಜ್ಞಾನಾನ್ಮುಚ್ಯತೇ ನಾನ್ಯಥಾ ದ್ವಿಜಾಃ .. 94..  
 ಜ್ಞಾನೇ ಚಾಸ್ತಮಿತೇ ವಿಪ್ರಾಃ ವೇದನಾದಿವಿವರ್ಜಿತಃ .  
 ಅಹಮೇವಾಸ್ಮಿ ತದ್ಬ್ರಹ್ಮ ವಾಚಾರಂಭಣಮಿತ್ಯಪಿ .. 95..  
 ನೈವ ವಾಚಾ ನ ಮನಮಾ ಶಕ್ಯೋಽಹಂ ಜ್ಞಾತುಮೇವ ಹಿ .  
 ತಮೇಕಂ ಜಾನಥಾತ್ಮಾನಂ ನಾನ್ಯಃ ಪಂಥಾಽಯನಾಯ ಹಿ .. 96..  
 ಜ್ಞಾನೇನೈವ ಪರಾ ಮುಕ್ತಿರ್ಭವತ್ಯೇವ ನ ಚಾನ್ಯಥಾ .  
 ಅಹಂ ಬ್ರಹ್ಮೇತಿ ವಿಜ್ಞಾನಂ ತದ್ವಿಜಾಃ ಪರಮಾರ್ಥತಃ .. 97..  
 ಶಬ್ದಜ್ಞಾನಮಹೋ ವಿಪ್ರಾಃ ನ ಮುಕ್ತ್ಯೈ ಭವತಿ ಧ್ರುವಂ .  
 ಶ್ರವಣಾಯಾಪಿ ನೋ ವಿಪ್ರಾ ನ ಲಭ್ಯಃ (?) ಪರಮೇಶ್ವರಃ .. 98..  
 ಶೃಣ್ವಂತೋಽಪಿ ಮಹಾದೇವಂ ನ ವಿದ್ಯುರ್ಯಂ ಪಿನಾಕಿನಂ .  
 ಭಕ್ತ್ಯಾ ಹ್ಯನನ್ಯಯಾ ಲಭ್ಯೋ ದುರ್ಲಭೋಽಯಂ ಮುನೀಶ್ವರಃ .. 99..  
 ಭಾವಗ್ರಾಹ್ಯಮನೀಶಾರೂಪಮಿತ್ಯಾಹ ಶ್ರುತಿರಾದರಾತ್ .  
 ಸರ್ವಮನ್ಯತ್ಪರಿತ್ಯಜ್ಯ ಧ್ಯೇಯೋಽಹಂ ಪರಮೇಶ್ವರಃ .. 100..  
 ಚತುರ್ಥೋಽಹಂ ಸದಾ ವಿಪ್ರಾಃ ತುರೀಯಃ ಶಿವ ಏವ ಹಿ .  
 ಅಹಮಾತ್ಮಾ ಮುನಿಭೇಷಾಃ ಸತ್ಯಂ ಸತ್ಯಂ ನ ಸಂಶಯಃ .. 101..  
 ಬ್ರಹ್ಮಣಶ್ಚಾಪಿ ವಿಷ್ಣೋಶ್ಚ ತಥಾನ್ಯೇಷಾಂ ದಿವೌಕಮಾಂ .  
 ಜನಿತಾಹಂ ಮಹಾದೇವಃ ಪರಮಾತ್ಮಾ ಶ್ರುತಿಶ್ರುತಃ .. 102..  
 ನ ಕರ್ಮಣಾ ನ ಪ್ರಜಯಾ ನ ಧನೇನೇಜ್ಯಯಾ ದ್ವಿಜಾಃ .  
 ನಾನ್ಯಃ ಪಂಥಾ ದ್ವಿಜಶ್ರೇಷ್ಠಾಃ ಮಜ್ಞಾನ್ಸಂ ಪರಮಾರ್ಥತಃ .. 103..  
 ಯಸ್ಯೈವ ವೃಣುತೇ ಸ್ವಾತ್ಮಾ ತೇನ ಲಮ್ಯಮಿದಂ ದ್ವಿಜಾಃ .  
 ಯದಾಕಾಶಂ ಚರ್ಮವೇಷ್ಠಂ ವೇಷ್ಠಯೇಯುರ್ಜನಾ ದ್ವಿಜಾಃ .. 104..  
 ತದಾ ಶಿವಮವಿಜ್ಞಾಯ ದುಃಖಭ್ಯಾಂತೋ ಭವಿಷ್ಯತಿ .  
 ಇಂದ್ರಾಗ್ನಿಮಿತ್ರಂ ವರುಣಂ ವಿಷ್ಣುಂ ಬ್ರಹ್ಮಾಣಮೇವ ಚ .. 105..  
 ಏಕಮೇವ ಮಹಾದೇವ ಬಹುಧಾ ಕಲ್ಪಯಂತಿ ಹಿ .  
 ಮಾಮವಿಜ್ಞಾಯ ವಿಪ್ರೇಂದ್ರಾಃ ಕಿಮೃಚಾ ಸ ಕರಿಷ್ಯತಿ .. 106..  
 ಯೋ ಮಾಂ ವೇದ ಸ ವೈ ಮುಕ್ತಿಮಮೀ ಲೋಕಾಃ ಸಮಾಸತೇ .  
 ಕಿ ವೋಽದ್ಯ ಬಹುನೋಕ್ತೇನ ಶ್ರದ್ಧದ್ಧಂ ಮುನಿಸತ್ತಮಾಃ .. 107..  
 ಸಾಧನಾನ್ಯಧುನಾ ವಕ್ಷ್ಯೇ ಜ್ಞಾನೋತ್ಪತ್ಯರ್ಥಮೇವ ಹಿ .  
 ಜ್ಞಾನೇ ಚಾಪ್ಯರ್ಥವಿಜ್ಞಾನದಾಢರ್ಯಾರ್ಥ ಮುನಿಸತ್ತಮಾಃ .. 108..  
 ಭಸ್ಮನೋಧೂಲನಂ ಪುಣ್ಯಂ ತ್ರಿಪುಂಡ್ರಸ್ಯ ಚ ಧಾರಣಂ .  
 ವ್ರತಮೇತತ್ಪಾಶುಪತಮಾಮನಂತಿ ಮುನೀಶ್ವರಾಃ .. 109..

ಶಿರೋವ್ರತಮಿದಂ ಪುಣ್ಯಂ ಜ್ಞಾನಸಾಧನಮೇವ ಹಿ .  
 ರುದ್ರಾಕ್ಷಧಾರಣಂ ಪುಣ್ಯಂ ರುದ್ರಾಧ್ಯಾಯಾನುವರ್ತನಂ .. 110..  
 ರುದ್ರಲಿಂಗಾರ್ಚನಂ ಭಕ್ತ್ಯಾ ಬಿಲ್ವಪತ್ರಾದಿಸಾಧನೈಃ .  
 ಪಂಚಾಕ್ಷರಜಪಶ್ಚೈವ ಮನ್ವೈವೇದ್ಯೈಕಭೋಜನಂ .. 111.. (ಭಕ್ತಾನಾಮನ್ನಭೋಜನಂ)  
 ಶಿವಕ್ಷೇತ್ರನಿವಾಸಶ್ಚ ನಿತ್ಯಾನಿತ್ಯಾರ್ಥಚಿಂತನಂ .  
 ಶಿವ ಶಂಭೋ ಮಹೇಶೇತಿ ಅನಿಶಂ ಶಿವಚಿಂತನಂ .. 112..  
 ಮೈತ್ರೀ ಭೂತೇಷು ಕರುಣಾ ಶಾಂತಿದಾಂತ್ಯಾದಯೋ ಗುಣಾಃ .  
 ಯಮಶ್ಚ ನಿಯಮಶ್ಚೈವ ಜಿಷ್ಣಾಮಾಯಾದಿವರ್ಜನಂ .. 113..  
 ವೇದವೇದಾಂತವಾಕ್ಯಾನಾಂ ವಿಚಾರೋ ಗುರುವಾಕ್ಯತಃ .  
 ಲೋಕಾನುದರ್ಶನಂ ಚೈವ ವೈರಾಗ್ಯಾರ್ಥಂ ಮುನೀಶ್ವರಾಃ .. 114..  
 ದುಃಖಿತಾನಾಂ ನರಾಣಾಂ ಚ ವಿನಿಷ್ಠಾನಾಂ ಮುನೀಶ್ವರಾಃ .  
 ಸರ್ವ ಜುಹೋತಿ ವಿಜ್ಞಾನಂ ನೇತಿ ನೇತ್ಯಾದಿವಾಕ್ಯತಃ .. 115..  
 ಗುರೌ ಶಿವೇಽವಿನಾಭಾವೋ ಮನ್ಮೃತೌ ಚಿಂತನಂ ತಥಾ .  
 ಉಮಾಸಹಾಯಂ ದೇವೇಶಂ ನೀಲಕಂಠಂ ಪ್ರಶಾಂತಕಂ .. 116..  
 ಏತದ್ಧಃ ಸಂಗ್ರಹೇಣೈವ ಪ್ರೋಕ್ತಂ ಜ್ಞಾನಂ ಮುನೀಶ್ವರಾಃ .  
 ಉದ್ದಾಲಕಶ್ರುತಾರ್ಥಸ್ಯ ಚಿಂತನಂ ಕುರು ಸತ್ತಮ .. 117..  
 ಮನನಂ ಶ್ರವಣಂ ಭಕ್ತ್ಯಾ ನಿಧಿಧ್ಯಾಸನಮೇವ ಚ .  
 ಆಸುಪ್ತೇರಾಮೃತೇರ್ವಿಪ್ರಾಃ ಕುರುಧ್ವಂ ಭಕ್ತಿಭಾವನಾಃ .. 118..  
 ಏತದೇವ ಮುನಿಶ್ರೇಷ್ಠಾ ಮಮ ಜ್ಞಾನಾಂಗಮುಚ್ಯತೇ .  
 ಅನ್ಯದೇವಸ್ಮತ್ಶಿಶ್ನಾಪಿ ಭಸ್ಮಪುಂಡ್ರಸ್ಯಧಾರಣಂ .. 119..  
 ಸ ಏವ ತಮಸಾಽಽವಿಷ್ಟೋ ನೈವೇದಂ ಪ್ರಾಪ್ನುಯಾತ ಕ್ವಚಿತ್ .  
 ಮತ್ಪ್ರಸಾದೇನ ವಿಜ್ಞಾನಂ ಮತ್ಪಾದೇನ ಮುಕ್ತಯಃ .. 120..  
 ಮತ್ಪ್ರಸಾದೇನ ಮುನಯಃ ಸರ್ವಂ ಪ್ರಾಪ್ಯತ ಏವ ಹಿ .  
 ಯಸ್ಯ ಕನ್ಯಾಪಿ ನೋ ದೇಯಂ ಜ್ಞಾನಮೇವ ಸುದುರ್ಲಭಂ .. 121..  
 ನಾವೇದವಿದುಷೇ ದೇಯಂ ಗೋಪ್ಯಮೇತತ್ಪ್ರಯತ್ನತಃ .  
 ಅಪಾತ್ರೇಷು ದದನ್ನೇತತ್ಪ್ರಜ್ಞಾನಂ ಭೂಸುರೋತ್ತಮಾಃ  
 ನರೋ ನರಕಮಾಪ್ನೋತಿ ಸಹ ಪೂರ್ವೈಃ ಪಿತಾಮಹೈಃ .. 122..  
 ಇತ್ಥಂ ಮತ್ತೋ ಮಹಾದೇವಿ ಜ್ಞಾನಂ ಪ್ರಾಪಯ ಮುನೀಶ್ವರಾಃ .  
 ಪ್ರಣಮ್ಯ ಮುನಯಃ ಸರ್ವೇ ಮಾಮಾಹುರ್ವೀತಕಲ್ಮಷಾಃ .. 123..  
 ಮುನಯಃ -  
 ನ ಜಾನಂತಿ ಬೋಧಂ ನ ವಾಽಽನಂದಸಿದ್ಧಿಂ ಭವದ್ಭಕ್ತಿಲೇಶಾದ್ವಿಹೀನಾತಿಹೀನಾಃ .

ಶ್ರುತೇರ್ವಾಕ್ಯತಃ ಸಿದ್ಧಿಮೀಯುಮ್ತುರೀಯಾಂ ಮಹೇಶಾನ ಶಂಭೋ ಗುರೌ ವಾ  
ಲಭೇತ (?) .. 124..

.. ಇತಿ ಶಿವರಹಸ್ಯಾಂತರ್ಗತೇ ಶಿವಗೌರೀಸಂವಾದೇ ಶ್ರೀದಕ್ಷಿಣಾಮೂರ್ತಿನಾ  
ವಸಿಷ್ಠಾದಿಭ್ಯೋ ಜ್ಞಾನೋಪದೇಶವರ್ಣನಂ ಸಂಪೂರ್ಣಂ ..

-.. ಶ್ರೀಶಿವರಹಸ್ಯಂ . ಭರ್ಗಾಖ್ಯಾಃ ಪಂಚಮಾಂಶಃ . ಅಧ್ಯಾಯಃ 25..

- .. shrIshivarahasyam . bhargAkhyah panchamAMshaH . adhyAyaH 25..


Notes:

Having accepted the earnest prayers of Muni-s of the order of Vasishtha, Vamadeva, Vishwamitra, Angira, Bhardwaja, Gautama, Vyasa, Parashara et al; Shri Dakshinamurty had manifested from the Aghora-mukha - the Southern face of the Gokarneshwara ShivaLinga, in order to satiate their quest. Shri Dakshinamurty accords the Shiva-Gyanopadesha that the Muni-s intended to seek.


The shloka numbers have been maintained per the source text.

Proofread by Ruma Dewan

---

——  
*Shri Dakshinamurtina Vasishthadibhyo Jnanopadesha Varnanam*

pdf was typeset on February 1, 2024

——  
Please send corrections to [sanskrit@cheerful.com](mailto:sanskrit@cheerful.com)

